

MRO NAZZARENO MIFSUD L. (MUS.) L.C.M., F.L.C.M. 1928 - 1998

Nazzareno Mifsud twieled iż-Żurrieq fil-15 ta' Awissu 1928 minn Giovanni u Ursola née Polidano. Huwa gie mghammed fil-Knisja Matrici u Arcipretali ta' Santa Katarina mill-Arcipriet Giovanni Battista Ghigo fid-19 ta' Awissu 1928 u moghti l-ismijiet ta' Nazzareno, Carmelo u Andrea. Huwa kien ir-raba' wiehed fost sebat ahwa.

Nazzareno ha l-edukazzjoni religjuża tiegħu mill-M.U.S.E.U.M. Huwa attenda l-Iskola Primarja tal-Gvern ta' raħal twelidu u kompla jistudja fil-Kulleġġ De La Salle, il-Kottonera. Nazzareno beda jitgħallem il-mużika fil-Każin tal-Banda "Santa Katarina" għand is-Surmast Espedito Deguara A. (Mus.) L.C.M. u hareġ idoqq il-klarinetta ma' l-istess banda. Huwa kien il-klarinetta solista għal xi żmien, u bejn is-snin 1949 u 1952 gie magħżul bħala Ass. Surmast.

Fil-31 ta' Lulju 1949 Nazzareno żżewweġ lil Carmela née Callus mill-Qrendi u kellhom hames ulied li huma Dr Joe, Sally, Miriam, John u Annette.

Huwa kompla jipperfezzjona l-istudju tal-klarinetta għand is-Sur Manwel Debattista, u beda l-istudju tal-pjanu, teorija u armonija għand is-Surmast Joseph Casa Pinta L. (Mus.) L.C.M., F.L.C.M. fejn ha l-ewwel Diploma ta' A. Mus. L.C.M. fil-31 ta' Diċembru 1955. Peress li Mro Casa Pinta kien emigra lejn il-Kanada, Nazzareno kompla l-istudju fil-kontra punt u fuga għand is-Surmast Carmelo Pace L.R.S.M., F.L.C.M. fejn ha d-Diplomi ta' L. (Mus.) L.C.M. fis-17 ta' Lulju 1965 u F.L.C.M. fl-4 ta' Awissu 1967.

Fis-sena 1958 Mro Nazzareno Mifsud beda bħala Ass. Surmast tal-Banda "San Gejtanu" tal-Hamrun. Fl-1973 huwa gie maħtur Surmast Direttur ta' din il-Banda fejn baqa' sas-sena 1985. Dawn huma kompożizzjonijiet tas-Surmast Mifsud li ndaqqu mill-Banda "San Gejtanu" taħt id-direzzjoni tiegħu. Sinfonia '75th Anniversary'; Marċi brijuzi - St. Cajetan 1963, Thiene Palace, My Silver Jubilee, Providence, Blue Cave, San Gejtanu 1971, Vincent, London, Providenza, Spartans, Lentini, Standard Ahmar, Lorraine, Toninu, Ċentinarju 1875-1975, Marlene, Rizzo, Faith Hope & Charity, Maria Dolores, il-President, Mary, Summer Holiday, O X'Festa Kbira, Dorothy, Tonina, Consuela, Stephania, 7 ta' Awissu 1983 u Gaetan Arrows.


F'Awissu 1964 Mro Carmelo Scicluna, li kien ilu jikkupa l-kariga ta' Surmast Direttur tal-Banda Lourdes għal madwar sbatax-il sena, irriżenja minn Surmast Direttur, u l-Kumitat, f'Seduta li nżammet il-Hamis 13 ta' Awissu 1964 hatru Surmast Onorarju tal-Banda. Peress li dak iż-żmien l-Assistent Surmast tal-Banda Lourdes kien Nazzareno Mifsud, il-Kumitat offra l-kariga ta' Surmast Direttur lilu u gie konfermat fis-Seduta li nżammet il-Ġimgħa 21 ta' Awissu 1964.

L-ewwel dehra pubblika tas-Surmast Nazzareno Mifsud kien eżatt xahar wara fil-Festi ta' l-Indipendenza meta l-Banda Lourdes esegwiet marċ mat-toroq prinċipali tal-Qrendi, il-Hadd 20 ta' Settembru 1964. Hu kkompona bosta marċi brijuzi, fosthom ta' min isemmi 'Focker', 'Mancy', 'John', 'Il-Festa tal-Qrendin', 'Sandro', 'Il-Festa Tagħna', u l-Innu Marċ li għadu jindaqq sa llum.

Fl-1968 fil-Qrendi kienu saru festi kbar sabiex jitfakkur għeluq it-350 Anniversarju mit-twaqqif tal-parroċċa tal-Qrendi. Il-Banda Lourdes, taħt id-direzzjoni tas-Surmast Direttur Mro Nazzareno Mifsud, kienet esegwiet Programm Vokali/Strumentali mill-isbaħ, il-Hadd 11 ta' Frar 1968. Dak inhar għall-ewwel darba ndaqq l-Innu tal-Qrendi, kompożizzjoni ta' Mro Nazzareno Mifsud innifsu, fuq versi tas-Sur Paul Zammit. Ta' min isemmi wkoll li l-Hadd 18 ta' Frar 1968, bħala għeluq ta' dawn il-festi, kienet inżammet Akkademja Mużiko Letterarja, taħt il-presidenza ta' E.T. Mons. Emmanuel Gerada fis-sala ta' l-iskola. Il-Kor tal-Qrendi kien taħt it-tmexxija ta' Mro Nazzareno Mifsud. Fost il-mużika li giet esegwita f'din l-Akkademja nsibu tliet kanzunetti, kompożizzjoni ta' Mro Nazzareno Mifsud: 'Amore Mio', 'Questo Mio Cuor' u 'Se tu Vieni Con Me'.

Fil-Festi Ċentinarji tal-Fratellanza tal-Madonna ta' Lourdes, fl-1978, il-Banda Lourdes, taħt id-direzzjoni ta' Mro Nazzareno Mifsud, kienet esegwiet Programm Vokali/Strumentali mill-aqwa, fejn kienu pparteċipaw is-Sopran Miriam Gauci u t-Tenur Joe Farrugia. Għall-ewwel darba f'dan il-Programm Vokali/Strumentali ndaqqet Rondo Solo għall-Flawt u l-Banda, li Mro Nazzareno Mifsud ikkompona għal din l-okkazzjoni speċjali, fejn is-solista tal-flawt kienet Laura Falzon, illum flawtista internazzjonali. Fost in-nies distinti li attendew għal din is-serata kommemorattiva, kienu preżenti l-E.T. Dr Anton Buttigieg, President ta' Malta u l-E.T. Mons. Arcisqof Giuseppe Mercieca.

Bejn is-snin 1981 u 1986 Mro Nazzareno Mifsud idderieġa lill-Banda 'Santa Venera' ta' Santa Venera.



Huwa kiteb dawn il-marċi brijuzi għall-istess Banda u ġew esegwiti taħt it-tmexxija tiegħu: Luisann, Santa Venera 1985, Carmen u Pax.

Mro Nazzareno Mifsud kien Surmast Direttur tal-Banda 'Stella Maris' ta' Tas-Sliema mill-1984 sa l-1994. Matul dawn is-snin huwa kkompona l-parti l-kbira ta' dawn il-kompożizzjonijiet, u ndaqqu mill-istess Banda diretta minnu. Mużika klassika - Overture 'Alpha', Tone Poem 'Malta', u Kapriċċ għall-Klarinet; Marċi brijuzi - Ta' Ganazz, 75th Anniversary, Festi Kbar, Dun Victor, Il-Matrici, Ta' l-Armar, Il-President il-Ġdid, Triganz March u Joe/Dennis. Meta s-Surmast Mifsud lesta l-Overture 'Alpha' fit-3 ta' Ottubru 1963, huwa kiteb fuq l-ispartit introduzzjoni fejn iddeskriva din il-kompożizzjoni. Huwa qal li l-istil huwa tradizzjonali tad-19-il sekl, u li kienet l-ewwel xogħol importanti tal-kompożitur.

Is-Surmast Nazzareno Mifsud baqa' dejjem marbut mal-Banda 'Santa Katarina' fejn kien beda bhala Ass. Surmast. Dawn huma l-marċi brijuzi li ġew miktuba minnu u li ndaqqu minn din il-Banda taħt id-direzzjoni tas-Surmastrijiet Espedito Deguara A.(Mus.) L.C.M., u Francis Falzon L.(Mus.) L.C.M., L.R.S.M.: Queen Elizabeth II, Carmen, Mt Sinai, Ġebel Katarin, Natu, Ta' Manini, Toronto, Patruna taż-Żrieriq, Roberta, Daniel, Karl, Dorothy, Mro Luigi Carabott - L-Ewwel Surmast Direttur u Nigel. Mro Mifsud ikkompona wkoll l-Innu Uffiċjali tal-General Workers' Union f'għeluq l-40 sena mit-twaqqif tagħha, u ġie mogħti Diploma. Huwa kien jgħallem il-pjanu lil hafna studenti.

Nhar is-Sibt, 28 ta' Frar 1998 tħabbret il-mewt tas-Surmast Mifsud li ġrat fl-Isptar Zammit Clapp, San Ġiljan fl-età ta' 69 sena. Il-funeral sar il-Hadd 1 ta' Marzu 1998 għall-Parroċċa ta' Santa Katarina taż-Żurriq. Wara l-katavru mxew il-familjari, hbieb u rappreżentanza mill-Każini tal-Baned 'Santa Katarina' taż-Żurriq, 'Lourdes' tal-Qrendi, 'San Gejtanu' tal-Hamrun, 'Stella Maris' ta' Tas-Sliema u 'Santa Venera' ta' Santa Venera. Fil-knisja ġiet iċċelebrata Quddiesa kantata bil-vuċijiet immexxija mill-organista Dun Mikiel D'Amato A. (Mus.) L.C.M., L.R.S.M. Il-konċebranti kienu l-Arċipriet Dun Karm Farrugia li għamel Omelija, il-Kappillan Dun Karm Camilleri, Dun Manwel Agius, Dun Noel Camilleri, Dun Manwel Caruana u Patri Albert Micallef O.F.M. Kif intemmet il-Quddiesa, il-katavru twassal saċ-Ċimiterju ta' San Nikola tal-Qrendi u ġie midfun fil-qabar tal-familja.

Agħtih O Mulej il-mistrieħ ta' dejjem.

N.B. Dan it-tagħrif ġie miġbur minn: **Joe Magro, Viċi President tal-Banda 'Lourdes' - Qrendi;** Lino Zahra, Segretarju tal-Banda 'Stella Maris' - Sliema; Carmelo Mifsud, Segretarju tal-Banda 'Santa Venera' - Santa Venera; Karmenu Zerafa, President Onorarju tal-Banda 'Santa Katarina' - Żurriq; u Horace Muscat, President Onorarju tal-Banda San Gejtanu, Hamrun.

DUN AUTO DEALER

Cash for your car

Large Stock of new and second hand cars

Hire purchase terms/part exchange available

Michael Bonello

Sales Manager

Res: 499140

Testaferrata Street

Msida — Malta

Tel: 313680

SCICLUNA FLORIST GARDEN CENTRE

"Cor Jesus" Triq il-Bronja, Żurriq • Tel: 649621, 676252

**Specialists in arrangements of fresh and artificial flowers for
Weddings, Engagement Parties and Funerals**

Accepts orders for printing of invitations.

Souvenirs, Tulle and Accessories for all occasions at moderate prices.